

पुनानो वाताप्यं विश्वश्चन्द्रम् । इत्यपि निगमो भवति ।
वने न वायो न्यधायि चाकन् ।

वन इव । वायो वेः पुत्रः । चायन्निति वा । कामयमान इति
वा । वेति च य इति च चकार शाकल्यः । उदात्तं
त्वेवमाख्यातमभविष्यत् । असुसमाप्तश्चार्थः ।
रथर्यतीति सिद्धस्तत्प्रेप्सुः । रथं कामयत इति वा ।

एष देवो रथर्यति । इत्यपि निगमो भवति २८

धेनुं न इषं पिन्वतमसक्राम् । असंक्रमणीम् ।

आधव आधवनात् ।

मृतीनां च सार्धं विप्राणां चाधुवम् । इत्यपि निगमो भवति ।

अनवब्रवोऽनवक्षिप्तवचनः ।

विजेषकृदिन्द्र इवानवब्रवः । इत्यपि निगमो भवति २९

अरायि काणे विकटे गिरिं गच्छ सदान्वे ।

शिरिम्बिठस्य सत्त्वभिस्तेभिष्ठा चातयामसि ॥

अदायिनि काणे विकटे । काणोऽविक्रान्तदर्शन इत्यौपमन्यवः ।

कणतेर्वा स्यादणूभावकर्मणः । कणतिः शब्दाणूभावे भाष्यते ।

अनुकणतीति । मात्राणूभावात्कणः । दर्शनाणूभावात्काणः ।

विकटो विक्रान्तगतिरित्यौपमन्यवः । कुटतेर्वा स्यात् विपरीतस्य

विकुटितो भवति । गिरिं गच्छ । सदानोनुवे शब्दकारिके ।

शिरिम्बिठस्य सत्त्वभिः । शिरिम्बिठो मेघः । शीर्यते बिठे ।

बिठमन्तरिक्षं बिठं बीरिटेन व्याख्यातम् । तस्य सत्त्वैरुदकैरिति

स्यात् । तैष्ठा चातयामः । अपि वा शिरिम्बिठो भारद्वाजः